

191.—HE TANGI MO TE OHONGA,

Na Rore.

(Ngati-Tuwharetoa).

Na Paora Rokino, na Ngamotu Wiremu nga kupu, nga whakamarama.

No te 21 o Tihema, 1928, i Waipahihi, Taupo, ka korerotia mai e nga kaumatua nei etahi o nga waiata a to raua tipuna a Rore. Ko Rore no te wa kai tangata, engari i rokohanga mai e te wa o te whakapono nei. Nana tera waiata, "Kaore te aroha ki te kororia tapu," no tona wa i uru ai ki te whakapono. Otira he uru awangawanga: he wa ka koingo ki te wa maori tuturu kua rohea ra ki muri, a ka puta i roto i ana waiata.

Rore

Tokoahu

Te Rahui

Wiremu te Ohonga

Te Kiriwera

Paora Rokino.

Wi Maihi Maniapoto

Ngamotu Wiremu

Pareawa

He waiata tenei na Rore mo Te Ohonga, he mokopuna nana, ko Te Aro-karaka tetahi o ona ingoa. Ko te tama a Rore, ko Tokoahu, i haere ki te whakahoki i tetahi wahine, he korako, no Ngati-Awa ki Taranaki. He wahine tera i riro taurekareka mai i a Rore. ka whakatipuria o ia. Ka pakeke, ka whakamoea e Rore ki ana mokopuna; kaore era i pai. Na ka whakahokia e Tokoahu, na Ngati-Awa te tono mai. Ka pupuri a Rore i a Tokoahu mo tana mokopuna te take, kei whai i te tira. Kaore a Tokoahu i rongo, haere tonu. Na mate koeo atu ana a Te Aro-karaka ki Taranaki; koia te tangi nei.

Kaore te mamae kai kinikini ana

Te tau o taku ate,

Me he poko Te Ohonga¹

E karangatia nei.

Nau mai, e Aro,² ki konei taua,

Kia hoaia atu ko Te Rangimaio.³

To kauati na ko Ngarueiterangi⁴

Hei pana makutu, hei pana korero.

E waiho ana koe mo nga nohanga matoru,

Ka whakahemo koa kei o tuakana.

Ki atu ana au "Nau mai e noho,"

Tu ana Tokoahu⁵ nga matarae

I waho o Taku,⁶ i waiho te Waitapu,⁷

Te ata kitea atu i tua o Tongairo.

Tu ana te puehu nga wai e rere

I raro o Rangitikei,⁸ e whai ana koe